

राजकीय महाविद्यालय दिग्गल द्वारा एक दिवसीय शैक्षणिक भ्रमण का आयोजन

राजकीय महाविद्यालय दिग्गल की शैक्षणिक भ्रमण समिति द्वारा दिनांक 15 नवंबर 2025 को चंडीगढ़ के लिए एक दिवसीय शैक्षणिक भ्रमण का सफलतापूर्वक आयोजन किया गया। इस यात्रा में बी.ए. एवं बी.कॉम तृतीय तथा द्वितीय वर्ष के 37 विद्यार्थी सम्मिलित हुए। भ्रमण का शुभारंभ प्रातः 8:00 बजे दिग्गल से हुआ। यात्राकाल में विद्यार्थी गीत-संगीत के साथ उत्साहपूर्वक आगे बढ़ते रहे, जिससे पूरे वातावरण में उल्लास और ऊर्जा का संचार होता रहा। भ्रमण समिति के सदस्य डॉ. सुनीता शर्मा, डॉ. नरेश कुमार एवं प्रो. ममता शर्मा इस शैक्षणिक यात्रा के मार्गदर्शक रहे। प्रातः 11:30 बजे समूह रॉक गार्डन पहुँचा। विद्यार्थियों ने रॉक गार्डन के कलात्मक सौंदर्य, अनूठी संरचना तथा श्री नेकचंद द्वारा निर्मित 'बेस्ट आउट ऑफ वेस्ट' की अवधारणा को निकट से समझा। औद्योगिक अपशिष्ट और त्यागी गई वस्तुओं से बनी मूर्तियों ने छात्रों में पर्यावरण संरक्षण, नवाचार एवं रचनात्मकता के प्रति गहरी रुचि उत्पन्न की। यह भ्रमण कला, वास्तुकला, पर्यावरण शिक्षा एवं भारतीय लोक-संस्कृति के अध्ययन के लिए अत्यंत प्रेरणादायक सिद्ध हुआ। इसके पश्चात सभी विद्यार्थी सुखना लेक पहुँचे, जहाँ उन्होंने प्राकृतिक सौंदर्य, शांत वातावरण और चंडीगढ़ के सुव्यवस्थित पर्यटन प्रबंधन का अनुभव किया। इसके बाद समूह सेक्टर 10 के म्यूजियम की ओर आगे बढ़ा, जहाँ विद्यार्थियों ने ऐतिहासिक धरोहर, प्रागैतिहासिक मूर्तिकला और विविध सांस्कृतिक अवशेषों को देखा, जिससे उनकी विषयगत समझ और व्यापक हुई। लगभग 5:00 बजे वापसी का सफर आरंभ हुआ। मार्ग में बरोटीवाला में रात्रि भोजन उपरांत विद्यार्थी पुनः उमंग से भर उठे और बस में नृत्य-संगीत के साथ यात्रा का आनंद लेते हुए रात्रि 9:30 बजे दिग्गल पहुँच गए। संपूर्ण यात्रा हँसी-खुशी, अनुशासन और सीख से भरपूर रही। यह शैक्षणिक भ्रमण विद्यार्थियों के ज्ञानवर्धन, व्यक्तित्व-विकास तथा सामूहिक व्यवहार के लिए अत्यंत उपयोगी एवं सफल साबित हुआ।



SNAPCIAL